

៦

អំណោយទាននៃការចែកទាន ការគ្រប់គ្រង ការបង្ហាញពីភ្នំ មេត្តាករុណា និង ការជួយ

នៅក្នុងមេរៀនមុនរបស់យើង យើងបានសិក្សាអំពីព្រះអំណោយទាននៃព័ន្ធកិច្ចចំនួនបីយ៉ាងដែលមាននិយាយនៅក្នុងគម្ពីររ៉ូមជំពូក១២។ នៅពេលដែលយើងរៀនមេរៀននោះ យើងបានចាប់ផ្តើមមើលឃើញថាសមាជិកទាំងអស់នៅក្នុងព្រះកាយរបស់ព្រះគ្រីស្ទ ទទួលបានផលប្រយោជន៍ពីអំណោយទានទាំងនោះ។ មានអ្នកខ្លះទទួលបានព្រះអំណោយទានពិសេសៗ ហើយទាំងអស់គ្នាក៏ទទួលបានព្រះពរតាមរយៈព្រះអំណោយទានដែលបានប្រទានឲ្យព្រះកាយនោះដែរ។

ពេលនេះយើងបានត្រៀមជាស្រេច ក្នុងការសិក្សាព្រះអំណោយទានខាងព័ន្ធកិច្ចចំនួនបួនយ៉ាងបន្ថែមទៀត។ ព្រះអំណោយទាននីមួយៗក៏មានមុខងារ និង គោលបំណងយ៉ាងសំខាន់ផងដែរ។ ស្របពេលដែលចំណេះដឹងរបស់យើងអំពីព្រះអំណោយទានទាំងនេះបានកើនឡើង នោះព្រះពរដែលយើងទទួលពីព្រះអំណោយទានទាំងនោះក៏កើនឡើងដែរ។

យើងត្រូវតែរៀនមេរៀននេះដោយផ្ទង់ចិត្ត ជាមួយនឹងផ្ទង់ចិត្តដែលបើកចំហសម្រាប់ព្រះវិញ្ញាណដ៏វិសុទ្ធ។ ថ្វាយសិរីរុងរឿងទៅដល់ព្រះជាម្ចាស់នៅពេលដែលអ្នកបានមើលឃើញពីសារៈសំខាន់របស់ព្រះអំណោយទាននៃព័ន្ធកិច្ចទាំងនេះ នៅក្នុងជីវិតរបស់អ្នក។

គម្រោងនៃមេរៀន

- ក. ព្រះអំណោយទាននៃការចែកទាន
- ខ. ព្រះអំណោយទាននៃការគ្រប់គ្រង
- គ. ព្រះអំណោយទាននៃការបង្ហាញពីក្តីមេត្តាករុណា
- ឃ. ព្រះអំណោយទាននៃការជួយ

វត្ថុបំណងនៃមេរៀន

នៅពេលអ្នកបានបញ្ចប់មេរៀននេះ អ្នកអាចនឹង៖

- ១. បកស្រាយពីមុខងារ និង គោលបំណងរបស់ព្រះអំណោយទាននៃការចែកទាន
- ២. បកស្រាយពីមុខងារ និង គោលបំណងរបស់ព្រះអំណោយទាននៃការគ្រប់គ្រង
- ៣. បកស្រាយពីមុខងារ និង គោលបំណងរបស់ព្រះអំណោយទាននៃការបង្ហាញពីក្តីមេត្តាករុណា
- ៤. បកស្រាយពីមុខងារ និង គោលបំណងរបស់ព្រះអំណោយទាននៃការជួយ

សកម្មភាពក្នុងការសិក្សា

- ១. ទន្ទេញ ខគម្ពីរ១កូរិនថូសជំពូក១៣បន្តទៀត។ ដល់ពេលដែលអ្នក រៀនមេរៀននេះចប់ អ្នកអាចនឹងសូត្រ ៩ ខដំបូងដោយមិនចាំបាច់មើលព្រះគម្ពីរ។
- ២. សរសេររៀបរាប់ជាចំណុចៗ ពីព្រះអំណោយទាននៃព័ន្ធកិច្ចទាំងប្រាំពីរនៅក្នុងក្រុមនេះ ដាក់ក្នុងសៀវភៅកត់ត្រារបស់អ្នក។
- ៣. អានមេរៀននេះដោយប្រុងប្រយ័ត្ន។ គូសរង្វង់ជុំវិញព្រះអំណោយទាននីមួយៗ នៅពេលដែលអ្នកបានឃើញវានៅក្នុងមេរៀននេះ។ ធ្វើដូចនេះ នឹងជួយអ្នកឲ្យចងចាំវា។
- ៤. បើកមើលពាក្យសំខាន់នៅក្នុងអក្ខរានុក្រម។
- ៥. ធ្វើការប្រឡងផ្ទាល់ខ្លួន ដូចដែលអ្នកបានធ្វើនៅក្នុងមេរៀនមុនៗ។
- ៦. បន្ទាប់ពីអ្នកធ្វើការប្រឡងផ្ទាល់ខ្លួនរួចហើយ ចូរព្យាយាមមេរៀនទី ៣ ដល់ទី៦ (ជំពូកទីពីរ)។ បន្ទាប់មក ធ្វើការប្រឡងជំពូកទីពីរ ។

ពាក្យសំខាន់

រង្វង់រង្វាន់	ការអង្វរជូស	សារធាតុ
ចិត្តសប្បុរស	ធ្វើជាអធិបតី	អាណិតអាសូរ

ក. ព្រះអំណោយទាននៃការចែកទាន

វត្ថុបំណងទី១. បកស្រាយពីមុខងារ និង គោលបំណងរបស់ព្រះអំណោយទាននៃការចែកទាន ។

ការកំណត់និយមន័យព្រះអំណោយទាននេះ

“អ្នកដែលចែកទ្រព្យរបស់ខ្លួន ចូរចែកដោយចិត្តស្មោះសរ” (គម្ពីររ៉ូម ១២:៨)

ការចែកទាន គឺមិនត្រូវការអត្ថន័យអ្វីច្រើននោះទេ។ យើងទាំងអស់គ្នាសុទ្ធតែយល់ហើយថាវាមានន័យថា ការឲ្យ។ ប៉ុន្តែ ព្រះអំណោយទាននៃការចែកទាន គឺត្រូវការការឲ្យនិយមន័យ។ ដោយពាក្យថា ព្រះអំណោយទាននៃការចែកទាន យើងសំដៅទៅលើព្រះអំណោយទានរបស់ព្រះជាម្ចាស់ដែលជួយឲ្យអ្នកជឿធ្វើឲ្យអ្វីៗដែលពួកគេមាន ដោយសេរី និង ប្រកបដោយចិត្តសប្បុរស ដើម្បីបំពេញតម្រូវការរបស់អ្នកដទៃ និង បំពេញតាមកិច្ចការរបស់ព្រះជាម្ចាស់។ ព្រះអំណោយទាននៃការចែកទាន មានជាប់ទាក់ទងនឹងលុយរបស់យើងក៏ពិតមែន ប៉ុន្តែវាក៏ទាក់ទងនឹង រឿងមួយចំនួនទៀតដូចជា ពេលវេលា កម្លាំង និង ទេពកោសល្យ របស់យើងផងដែរ។

ការបកស្រាយ និង អធិប្បាយពីព្រះអំណោយទាននេះ

ទោះបីជាគ្រិស្តបរិស័ទទាំងអស់ត្រូវមានចិត្តសប្បុរស ក៏នៅមានអ្នកខ្លះដែលមានព្រះអំណោយទានក្នុងការចែកទានដ៏លើសលប់ និងប្រកបជាមួយអំណរដ៏អស្ចារ្យ។ ព្រះអំណោយទាននៃការចែកទានបានមកពីការរួមគ្នារវាង សមត្ថភាពរបស់មនុស្ស និងសមត្ថភាពរបស់ព្រះជាម្ចាស់។ សមត្ថភាពរបស់យើងពេលខ្លះមានដែនកំណត់ ប៉ុន្តែសមត្ថភាពរបស់ព្រះជាម្ចាស់មិនមានដែនកំណត់ឡើយ។ វាពិតជាអស្ចារ្យណាស់នៅពេលដែលសមត្ថភាពតែបន្តិចបន្តួចរបស់យើង និង សមត្ថភាពដ៏អស្ចារ្យរបស់ព្រះជាម្ចាស់បានមករួមជាមួយគ្នា! នេះជារឿងដែលកើតឡើងនៅក្នុងការអភិវឌ្ឍព្រះអំណោយទាននៃការចែកទាន។

ប្រសិនបើយើងសិក្សាដោយយកចិត្តទុកដាក់អំពីការពិភាក្សារបស់លោកប៉ូលអំពីប្រធានបទនេះ នៅក្នុងគម្ពីរ២កូរិនថូសជំពូក៨ និង ជំពូក៩ នោះយើងនឹងទទួលបានជំនួយដ៏មានតម្លៃមួយ ក្នុងការស្វែងយល់អំពីការចែកទានរបស់គ្រិស្តបរិស័ទជាទូទៅ និង ជាពិសេសអំពីព្រះអំណោយទាននៃការចែកទាននេះតែម្តង។ ខាងក្រោមនេះគឺជាគំនិតខ្លះៗ ដែលយើងរកឃើញនៅក្នុងខគម្ពីរទាំងនេះ៖

១. ព្រះអំណោយទាននៃការចែកទានអាចអភិវឌ្ឍទៅមុខ នៅពេលដែលដើរតាមគំរូរបស់អ្នកដទៃ។ “គេ [ស្រុកម៉ាសេដូន] ថ្វាយខ្លួនទៅព្រះអម្ចាស់ បន្ទាប់មក គេក៏ដាក់ខ្លួនបំរើយើង ស្របតាមព្រះហឫទ័យរបស់ព្រះជាម្ចាស់ដែរ។ (គម្ពីរ២កូរិនថូស ៨:៥)។
២. ព្រះអំណោយទាននៃការចែកទានគឺមានសារៈសំខាន់ណាស់នៅក្នុងជីវិតរបស់គ្រិស្តបរិស័ទ។ “បងប្អូនបានចំរើនឡើងយ៉ាងបរិបូណ៌គ្រប់វិស័យទាំងអស់ គឺមានជំនឿ មានសំនួនវាហារ មានចំណេះមានចិត្តខ្លះខ្លាំងគ្រប់យ៉ាង ព្រមទាំងមានចិត្តស្រឡាញ់យើងផង។ ហេតុនេះ ចំពោះការ ប្រមូលតម្លាម ចូរចំរើនឡើងយ៉ាងបរិបូណ៌ដូច្នោះដែរ។” (គម្ពីរ២កូរិនថូស ៨:៧)។
៣. ព្រះអំណោយទាននៃការចែកទានគឺមិនត្រូវបានគ្រប់គ្រងដោយច្បាប់នោះទេ។ “ខ្ញុំនិយាយបែបនេះ មិនមែនបញ្ជាបងប្អូនទេ”។ (គម្ពីរ២កូរិនថូស៨:៨)

- ៤. ព្រះអំណោយទាននៃការចែកទាន ត្រូវបានស្តែងបង្ហាញឲ្យឃើញច្បាស់បំផុត តាមរយៈព្រះអម្ចាស់យេស៊ូវផ្ទាល់។ “ដ្បិតបងប្អូនស្គាល់ព្រះគុណរបស់ព្រះអម្ចាស់យេស៊ូវគ្រិស្ត”ស្រាប់ហើយ គឺព្រះអង្គមានសម្បត្តិដ៏ច្រើន ទ្រង់បានដាក់ខ្លួនមកជាអ្នកក្រព្រោះតែបងប្អូន ដើម្បីអោយបងប្អូនបានទៅជាអ្នកមានដោយភាពក្រីក្ររបស់ព្រះអង្គ។” (គម្ពីរ២កូរិនថូស ៨:៩)
- ៥. ព្រះអំណោយទាននៃការចែកទាន ថ្វាយកិត្តិនាម និង ផ្តាច់ព្រះហឫទ័យព្រះជាម្ចាស់ជាខ្លាំង។ “ព្រះជាម្ចាស់សព្វព្រះហឫទ័យនឹងអ្នកណាដែលធ្វើអំណោយដោយចិត្តរីករាយ។” (គម្ពីរ២កូរិនថូស ៩:៧)
- ៦. យើងទទួលបានការធានាយ៉ាងច្បាស់ថា តម្រូវការរបស់យើងនឹងត្រូវបានបំពេញ។ “ព្រះអង្គអាចនឹងប្រទានពរដ៏ហូរហៀរគ្រប់យ៉ាងដល់បងប្អូន ដើម្បីអោយបងប្អូនមានអ្វីៗទាំងអស់ដែលបងប្អូនត្រូវការដ៏ចាំបាច់នោះជានិច្ច” (គម្ពីរ២កូរិនថូស ៩:៨)។
- ៧. ព្រះអំណោយទាននៃការចែកទាន បញ្ជាក់អំពី ព្រះហឫទ័យរបស់ព្រះអម្ចាស់នៅក្នុងការល្អគ្រប់យ៉ាង។ “ហើយថែមទាំងនៅសល់បរិបូណ៌សំរាប់ចែកទានផង” (គម្ពីរ២កូរិនថូស ៩:៨)។
- ៨. ព្រះអំណោយទាននៃការចែកទានអាចធ្វើឲ្យទទួលបានរង្វាន់ដ៏អស្ចារ្យ ។ ចំណុចចុងក្រោយមួយនេះមិនមាននិយាយនៅក្នុងគម្ពីរ២កូរិនថូសនោះទេ តែមាននៅក្នុងគម្ពីរកីលីព ៤:១៧វិញ។ “ត្រង់ណេះមិនមែនមានន័យថា ខ្ញុំប្រាថ្នាចង់បានជំនួយពីបងប្អូនទេ តែខ្ញុំចង់អោយបងប្អូនបានទទួលព្រះពរដ៏បរិបូណ៌។” (នោះគឺនៅឯស្ថានបរមសុខ)។

មានរឿងមួយនៅក្នុងគម្ពីរ ១ ពង្សាវតារក្សត្រ ១៧:៨-១៦ ដែលអាចបង្រៀនយើងបានច្រើន អំពីព្រះអំណោយទាននៃការចែកទាន។ លោកអេលីយ៉ាដែលជាព្យាករីម្នាក់ បានទៅជួបស្ត្រីមេម៉ាយម្នាក់ នៅក្នុងអំឡុងពេលមានគ្រោះឡើង។ នៅពេលដែលលោកមកដល់ផ្ទះរបស់នាង លោកបានឃើញនាងកំពុងតែរើសអុស។ លោកបានសុំទឹក និង នំប៉័ងនាងបរិភោគ។ នាងបានប្រាប់ទៅលោកថា អ្វីដែលនាងមាននៅក្នុងផ្ទះរបស់នាង គឺ “ម្សៅមួយក្តាប់ក្នុងខាប់ និងប្រេងបន្តិចនៅក្នុងដបប៉ុណ្ណោះ”។ នាងនិយាយទៀតថា៖ “នាងខ្ញុំកំពុងតែរើសអុសពីអង្កត់នេះយកទៅដុតនំប៉័ងសំរាប់នាងខ្ញុំ និងកូនទទួលទាន។ ពេលទទួលទានរួចហើយ យើងខ្ញុំទាំងពីរនាក់ម្តាយកូននឹងស្លាប់ទាំងអស់គ្នា”។

យើងប្រហែលជាបានឃើញច្បាស់ហើយថា នាងបានគិតថា ខ្លួនគ្មានអ្វីនឹងផ្តល់ឲ្យនោះទេ។ ប៉ុន្តែលោកអេលីយ៉ា បានបង្រៀននាងនូវមេរៀនអស្ចារ្យមួយ។ លោកបានសុំឲ្យស្ត្រីមេម៉ាយនោះប្រើប្រាស់អ្វីទាំងអស់ដែលនាងមាន មកដុតនំប៉័ងមួយជុំសម្រាប់លោក។ ប្រសិនបើយើងមិនដឹងដំណើររឿងដល់ចប់នោះទេ យើងអាចនឹងនិយាយថា “ ព្យាករីអ្វីអាចក្រក់យ៉ាងនេះ ដែលសុំឲ្យស្ត្រីមេម៉ាយ ធ្វើបែបនេះទាំងគ្មានក្រែងចិត្តអ្វីសោះ!” ប៉ុន្តែលោកអេលីយ៉ា បានដឹងពីអ្វីដែលព្រះជាម្ចាស់នឹងធ្វើ ដូច្នេះហើយបានជាលោកសុំឲ្យនាងឲ្យរបស់ទាំងអស់ដែលនាងមាន។ នោះគឺជាគន្លឹះសម្រាប់ការស្វែងរកឃើញដ៏អស្ចារ្យមួយ។ សូមចាំថា យើងបានចាក់គ្រឹះសម្រាប់ព្រះអំណោយទាននៃការចែកទាន នៅពេលណាដែលយើងឲ្យ។ ព្រះអំណោយទាននៃការចែកទានមិនមែន គ្រាន់តែធ្លាក់ពីលើមេឃចូលក្នុងដួងចិត្តរបស់យើងប៉ុណ្ណោះទេ។ ដើម្បីទទួលបានវា យើងត្រូវធ្វើសកម្មភាព ។ យើងត្រូវចែកអ្វីដែលយើងមាន។

មនុស្សខ្លះអាចនឹងបដិសេធសំណើរបស់ព្យាករណ៍នេះ ហើយអាចបាត់បង់ឱកាសដ៏អស្ចារ្យដើម្បី បានមើលឃើញកិច្ចការរបស់ព្រះជាម្ចាស់។ ព្រះវិញ្ញាណអាចមានព្រះបន្ទូលប្រាប់យើងឲ្យចែកទាន ដូចដែលទ្រង់បានមានព្រះបន្ទូលមកកាន់ស្ត្រីមេម៉ាយតាមរយៈព្យាករណ៍នោះផងដែរ។ ព្រះអំណោយទាននៃ ការចែកទាន បានមកជាប់យ៉ាងនៅពេលដែលយើងស្តាប់បង្គាប់តែប៉ុណ្ណោះ។

មានរឿងដ៏អស្ចារ្យមួយបានកើតឡើងចំពោះស្ត្រីមេម៉ាយនោះ។ បន្ទាប់ពីនាងឲ្យលោកអេលីយ៉ា ដោយចិត្តស្តាប់បង្គាប់ នាងក៏បានឃើញថា នាងនៅមានសល់ប្រេង និង ម្សៅដដែល ដូចមុនពេលដែល នាងបានដុតនំប៉័ងសម្រាប់លោកព្យាករណ៍ដែរ។ បន្ទាប់មកក៏បានមើលឃើញរឿងមួយទៀត។ នាងបាន ឃើញថា នាងនៅមានម្សៅ និង ប្រេងយ៉ាងច្រើន សម្រាប់ផ្គត់ផ្គង់រហូតដល់ពេលដែលគ្រោះទុក្ខ កន្លង ផុតទៅទៀត។ នាងមិនគ្រាន់តែមានគ្រប់គ្រាន់សម្រាប់ខ្លួនឯងនោះទេ តែនាងក៏មានគ្រប់គ្រាន់សម្រាប់ បំពេញតម្រូវការរបស់អ្នកដទៃផងដែរ៖ “ពួកគេមានអាហារបរិភោគ ជាយូរថ្ងៃទាំងនាងទាំងកូននាង និង លោកអេលីយ៉ា” ។

ទោះបីជាយើងតែងតែផ្សារភ្ជាប់ព្រះអំណោយទាននៃការចែកទាន ទៅនឹងលុយ ប៉ុន្តែព្រះអំណោយ ទាននេះមានន័យថា អំណរមួយដែលបានមកពីការឲ្យអ្វីៗដែលអ្នកមាន។ វាអាចជា ប្រាក់កាស ពេល វេលា កម្លាំង និង ទេពកោសល្យរបស់អ្នក។

ប្រសិនបើយើងស្តាប់បង្គាប់តាមព្រះវិញ្ញាណដ៏វិសុទ្ធដោយចែកអ្វីៗដែលយើងមានដោយចិត្ត សប្បុរស នោះតម្រូវការរបស់យើងក៏នឹងត្រូវបានបំពេញដែរ។ កាន់តែអស្ចារ្យជាងនេះទៅទៀត យើងនឹង ទទួលបានច្រើនជាងអ្វីដែលយើងឲ្យអ្នកដទៃទៀត។ នៅពេលដែលព្រះអំណោយទាននៃការចែកទាន បំពេញមុខងារទៅតាមអ្វីដែលព្រះជាម្ចាស់សព្វព្រះហឫទ័យ នោះការចែកទានរបស់យើងមិនត្រូវបាន ដឹកនាំដោយសមត្ថភាពរបស់យើងតែមួយមុខ ដើម្បីធ្វើការចែកទាននោះឡើយ។ វាត្រូវបានដឹកនាំដោយ សមត្ថភាពរបស់ព្រះជាម្ចាស់ ដូចជានៅពេលករណីស្ត្រីមេម៉ាយនោះអ៊ីចឹងដែរ ។

ហេតុផលដ៏ខ្ពង់ខ្ពស់បំផុត សម្រាប់ព្រះអំណោយទាននៃការចែកទាននោះគឺថា យើងនឹងអាចចែក ទានឲ្យអ្នកដទៃបានកាន់តែច្រើន។

លំហាត់អនុវត្ត

-
- ១ ព្រះអំណោយទាននៃការចែកទានគឺជាព្រះអំណោយទាន
 - ក) ដែលព្រះជាម្ចាស់សព្វព្រះហឫទ័យឲ្យយើងទទួលបានកាន់តែច្រើនសម្រាប់ខ្លួនយើង។
 - ខ) ដែលទាមទារឲ្យយើងត្រូវតែមានលុយ។
 - គ) ដែលជួយយើងចែកទានដោយសេរី និង ដោយចិត្តសប្បុរស។
 - ឃ) ដែលជួយយើងឲ្យចែកទាន ដើម្បីឲ្យយើងកាន់តែចែកទានបានកាន់តែច្រើនទៀត។
-

គោលបំណងនៃព្រះអំណោយទាននេះ

តើអ្វីជាគោលបំណងនៃព្រះអំណោយទានមួយនេះ? ព្រះអំណោយទានទាំងអស់ដែលប្រទានមកគឺសម្រាប់គោលបំណងពិសេស។ ព្រះអំណោយទានទាំងអស់បានប្រទានមក គឺដើម្បីបំពេញតម្រូវការនៃព្រះកាយរបស់ព្រះគ្រីស្ទ។ ព្រះអំណោយទានក៏ជួយឲ្យព្រះកាយបំពេញបេសកកម្មរបស់ខ្លួនផងដែរ។ គោលបំណងពិសេសសម្រាប់អំណោយទាននៃការចែកទានគឺ ជាការផ្គត់ផ្គង់តម្រូវការនៃព្រះកាយរបស់ព្រះគ្រីស្ទ និង ដើម្បីបំពេញតម្រូវការសមាជិករបស់ខ្លួន។

លំហាត់អនុវត្ត

- ២ ព្រះអំណោយទាននៃការចែកទាន បានប្រទានមកឲ្យអ្នកជឿ ព្រោះ
- ក) តាមរយៈព្រះអំណោយទាននេះ តម្រូវការសាច់ឈាមរបស់ព្រះកាយត្រូវបានបំពេញ។
- ខ) វាជាមធ្យោបាយមួយដែលអ្នកជឿ អាចរកលុយបានសម្រាប់ខ្លួនគេ។
- គ) មនុស្សចូលចិត្តឲ្យលុយ។

ខ. ព្រះអំណោយទាននៃការគ្រប់គ្រង

រតុបំណងទី២. បកស្រាយពីមុខងារ និង គោលបំណងរបស់ព្រះអំណោយទាននៃការគ្រប់គ្រង ។

ការកំណត់និយមន័យពីព្រះអំណោយទាននេះ

“អ្នកដែលដឹកនាំ ចូរដឹកនាំដោយចិត្តខ្លះខ្លះ” (គម្ពីររ៉ូម ១២:៨)។

នៅក្នុងគម្ពីរបកប្រែចាស់ អ្នកកាន់អំណាចត្រូវបានគេហៅថា “អ្នកនាំមុខ” ។ ការនាំមុខ មានន័យថា “ ការឈរមុខ ឬ ធ្វើជាអធិបតី” ។ នៅក្នុងគម្ពីរ១កូរិនថូស ១២:២៨ ព្រះអំណោយទាននៃការនាំមុខ ត្រូវបានគេហៅថា “ការណែនាំ”។ នៅក្នុងគម្ពីរបកប្រែចាស់ គេប្រើពាក្យថា “ការគ្រប់គ្រង” ។


ព្រះអំណោយទាននៃការគ្រប់គ្រង គឺជាព្រះអំណោយទានដែលបានប្រទានមកឲ្យសមាជិកមួយចំនួននៅក្នុងព្រះកាយរបស់ព្រះគ្រីស្ទ សម្រាប់គោលបំណង ឲ្យឈរពីមុខ (ដឹកនាំ) ព្រះកាយទ្រង់ ធ្វើជាអធិបតីលើព្រះកាយ និង នាំផ្លូវព្រះកាយ។

ការបកស្រាយ និង អធិប្បាយពីព្រះអំណោយទាននេះ

សូមគិតមើលថា តើកងទ័ពមួយនឹងទៅយ៉ាងណា បើគ្មានឧត្តមសេនីយ និង នាយទាហានផ្សេងៗទៀតនោះ។ អ្នកប្រាកដជាអាចទាយបានហើយថា និងមានបញ្ហាអ្វីកើតមានឡើងចំពោះកងទ័ពនោះប្រសិនបើ “ម្នាក់ៗធ្វើអ្វីៗតាមតែខ្លួនយល់ឃើញ” (គម្ពីរចាហ្វាយ ១៧:៦)។ កងទ័ពបែបនោះ នឹងមិនអាចមានជ័យជំនះនៅក្នុងសង្គ្រាមបានឡើយ។ ព្រះកាយរបស់ព្រះគ្រីស្ទក៏ត្រូវការមនុស្សដែលនឹងមកឈរនៅពីមុខ ធ្វើជាអធិបតី និង នាំផ្លូវនៅក្នុងកិច្ចការផ្សេងៗផងដែរ។

ព្រះគ្រីស្ទ ដែលជាព្រះសិរសានៃព្រះកាយនេះ អាចត្រូវបានប្រៀបធៀបទៅនឹងខត្តមសេនីយ នៃកងទ័ពដ៏ធំមួយផងដែរ។ ទ្រង់គង់ជាអធិបតីលើព្រះកាយទាំងមូល និង នាំផ្លូវក្នុងកិច្ចការផ្សេងៗរបស់គេផង។ ប៉ុន្តែគ្រីស្ទបរិស័ទ ក៏ត្រូវការឲ្យធ្វើការគ្រប់គ្រងលើ និង នាំផ្លូវអ្នកជឿជាច្រើនក្រុមទៀត ដែលជាផ្នែកនៃព្រះកាយទាំងមូលនៅក្នុងពិភពលោកផងដែរ។ ក្រុមនៃអ្នកជឿទាំងអស់ត្រូវការនរណាម្នាក់ដែលមានព្រះអំណោយទានខាងការគ្រប់គ្រង។ អ្នកជឿទាំងអស់ទទួលបានបញ្ជាឲ្យ “ចូរទុកចិត្តលើអ្នកដឹកនាំបងប្អូនព្រមទាំងស្តាប់បង្គាប់លោកទាំងនោះទៀតផង” (គម្ពីរហេប្រើ ១៣:១៧)។ ដូច្នេះ ព្រះសិរសានៃព្រះកាយ ទ្រង់ប្រទានព្រះអំណោយទាននៃការគ្រប់គ្រងទៅដល់គ្រីស្ទបរិស័ទមួយចំនួន។

មិនមែនអ្នកជឿទាំងអស់ ត្រូវក្លាយជាអ្នកគ្រប់គ្រងនោះទេ ផ្ទុយទៅវិញ មានតែអ្នកខ្លះតែប៉ុណ្ណោះ ដែលត្រូវមានព្រះអំណោយទាននៃការគ្រប់គ្រង។ អស់អ្នកដែលមានព្រះអំណោយទាននេះ ទទួលបានសមត្ថភាពពិសេសៗដូចជា ការរៀបចំ ការគ្រប់គ្រង និង ការដឹកនាំ។ មុខងាររបស់ពួកគេគឺមានសារៈសំខាន់ខ្លាំងណាស់នៅក្នុងព្រះកាយ៖ “ប្រសិនបើបងប្អូនណាម្នាក់ ចង់បានមុខងារជាអភិបាលគាត់មានបំណងបំពេញមុខងារដ៏ប្រសើរហើយ” (គម្ពីរ១ធីម៉ូថេ ៣:១) ។ គំនូសបំព្រួញខាងក្រោមនឹងជួយអ្នក ឲ្យមើលឃើញពីខ្សែនៃសិទ្ធិអំណាចដែលព្រះជាម្ចាស់បានបង្កើតឡើង។



នៅក្នុងព្រះគម្ពីរ មាននាមមួយចំនួនដែលត្រូវគេដាក់ឲ្យសមាជិកនៃព្រះកាយរបស់ព្រះគ្រីស្ទ ទាំងឡាយ ណាដែលមានព្រះអំណោយទាននៃការគ្រប់គ្រងនេះ៖

១. អ្នកដឹកនាំក្រុមជំនុំ (អ្នកគង្វាល ឬ អ្នកអភិបាល)

“គាត់ត្រូវចេះមើលខុសត្រូវលើក្រុមគ្រួសាររបស់គាត់ផ្ទាល់ ព្រមទាំងអោយកូនចៅរបស់គាត់ចេះស្តាប់បង្គាប់ និងមានកិរិយាថ្លៃថ្នូរទាំងស្រុង ព្រោះថា ប្រសិនបើមនុស្សម្នាក់មិនចេះមើលខុសត្រូវលើក្រុមគ្រួសាររបស់ខ្លួនផង ធ្វើម្តេចនឹងអោយគាត់មើលខុសត្រូវលើក្រុមជំនុំ*របស់ព្រះជាម្ចាស់កើត!”

(គម្ពីរ១ធីម៉ូថេ ៣:៤-៥)

តំណែងរបស់អ្នកដឹកនាំក្រុមជំនុំ(អ្នកអភិបាល) គឺជាទំនួលខុសត្រូវមួយដ៏ធំបំផុតនៅក្នុងក្រុមជំនុំ តាមតំបន់។ អ្នកអភិបាល ត្រូវបានតែងតាំងដោយសមាជិកក្រុមជំនុំ ឲ្យធ្វើជាអ្នកថែរក្សា ឬ អ្នកមើលការ ខុសត្រូវ។ ពួកគេក៏ត្រូវបានគេហៅថាក្រុមចាស់ទុំ ឬ ក្រុមព្រឹទ្ធាចារ្យ ហើយពួកគេមានទំនួលខុសត្រូវ ចាត់ចែងកិច្ចការរបស់ក្រុមជំនុំ។ ក្រុមព្រឹទ្ធាចារ្យ ក៏ត្រូវបានគេហៅថា អ្នកគង្វាលព្រមទាំងអ្នកបង្រៀនដែរ ព្រោះពួកគាត់ក៏ ឃ្លាលមនុស្សរបស់ព្រះជាម្ចាស់ដែរ។ នៅក្នុងគម្ពីរសម្ព័ន្ធមេត្រីថ្មី យើងឃើញពីការរៀបចំ ដើម្បីបំពេញតម្រូវការនេះ។

ក្រុមចាស់ព្រឹទ្ធាចារ្យ ត្រូវតែមានសមត្ថភាពវេទនាដើម្បីបង្រៀនបាន ប៉ុន្តែពួកគាត់អាចរៀបចំចាត់អ្នក ផ្សេងដែលមានព័ន្ធកិច្ចខាងអ្នកគង្វាលព្រមទាំងអ្នកបង្រៀនមកដើម្បីជួយពួកគាត់បាន។ គោលការណ៍ ទំនួលខុសត្រូវរបស់ក្រុមចាស់ព្រឹទ្ធាចារ្យគឺធ្វើជាអធិបតីលើ និង នាំផ្លូវព្រះកាយដែលផ្តុំឡើងពីអ្នកជឿមួយ នេះ។

២. អ្នកជំនួយ

អ្នកជឿដែលមិនមែនជាអ្នកដឹកនាំព្រលឹងវិញ្ញាណពេញពេល ដូចជាបានរៀបរាប់ឈ្មោះទាំងប៉ុន្មាន នៅខាងលើ ក៏ប្រហែលមានព្រះអំណោយទាននៃការគ្រប់គ្រងផងដែរ។ ពួកគេធ្វើការក្រោមអ្នកដឹកនាំ និង អ្នកគង្វាលព្រមទាំងអ្នកបង្រៀនចម្បង។ គម្ពីរ១ជំរុំថេ ៣:៨ ប្រហែលជាអាចធ្វើឲ្យរឿងនេះកាន់តែច្បាស់ ថែមទៀត ពួកគេត្រូវបានចាត់ទុកថាជាអ្នកជំនួយរបស់ក្រុមជំនុំ។ គឺថា ពួកគេជួយអ្នកដឹកនាំ ចាត់ចែង ក្រុមអ្នកជឿ៖ “ហេតុនេះ បងប្អូនអើយ សូមនាំគ្នាជ្រើសរើសយកបុរសប្រាំពីររូបក្នុងចំណោមបងប្អូនដែល ជាអ្នកមានកេរ្តិ៍ឈ្មោះល្អ ហើយពោរពេញដោយព្រះវិញ្ញាណ និងប្រាជ្ញាឈ្លាសវៃ។ យើងខ្ញុំនឹងតែងតាំងគេ អោយបំពេញមុខងារនេះ” (គម្ពីរកិច្ចការ ៦:៣)។

ដោយសារតែការគ្រប់គ្រងនៅក្នុងព្រះកាយរបស់ព្រះគ្រីស្ទគឺមានភាពចាំបាច់ខ្លាំង តម្រូវការព្រះ អំណោយទាននៃការគ្រប់គ្រងគឺមានភាពងាយស្រួលស្វែងយល់ណាស់។ នៅកន្លែងណាដែលគ្មានអ្នក ដឹកនាំ អ្នកនៅធ្វើជាអធិបតីលើ ឬ អ្នកនាំផ្លូវ នោះក៏គ្មានការគ្រប់គ្រងដែរ។ កន្លែងណាដែលគ្មានការ គ្រប់គ្រង កន្លែងនោះមុខជាគ្មាននរណាឲ្យធ្វើការគ្រប់គ្រងនោះទេ។ បើគ្មានការគ្រប់គ្រង និង ព្រះអំណោយ ទាននៃការគ្រប់គ្រង នោះព្រះកាយរបស់ព្រះគ្រីស្ទទន់ខ្សោយ និង មិនអាចបំពេញកិច្ចការរបស់ខ្លួនបាន ឡើយ។ ដូច្នេះ ព្រះអំណោយទាននៃការគ្រប់គ្រង គឺពិតជាមានសារៈសំខាន់ណាស់។

លំហាត់អនុវត្ត

- ៣ ព្រះអំណោយទាននៃការគ្រប់គ្រងគឺជា
 - ក) ព្រះអំណោយទាននៃការធ្វើជាអធិបតីលើ និង នាំផ្លូវក្រុមអ្នកជឿ។
 - ខ) ព្រះអំណោយទានដែលអ្នកជឿភាគច្រើនត្រូវមាន។
 - គ) មិនចាំបាច់ដើម្បីអភិវឌ្ឍកិច្ចការរបស់ព្រះជាម្ចាស់។
 - ៤ អស់អ្នកដែលមានព្រះអំណោយទាននៃការគ្រប់គ្រង អាចមានសមត្ថភាពនឹង.....
.....និង.....
 - ៥ អ្នកជឿដែលមានព្រះអំណោយទាននៃការគ្រប់គ្រងត្រូវបានគេហៅថា
 - ក) អ្នកដឹកនាំក្រុមជំនុំ
 - ខ) អ្នកផ្សាយដំណឹងល្អ
 - គ) ក្រុមចាស់ទុំ



គោលបំណងនៃព្រះអំណោយទាននេះ

មុខងារព្រះអំណោយទាននៃការគ្រប់គ្រង គឺការគ្រប់គ្រង។ គោលបំណងព្រះអំណោយទាននៃការគ្រប់គ្រងនេះគឺដើម្បីផ្តល់នូវការរួបរួម និង ជាកម្លាំងដល់ព្រះកាយរបស់ព្រះគ្រីស្ទ ដើម្បីឲ្យអាចបំពេញគោលបំណងរបស់វានៅក្នុងពិភពលោក។ សាកគិតមើលថា តើកងទ័ពមួយនឹងទៅយ៉ាងណាប្រសិនបើកូនទាហានគ្រប់គ្នាធ្វើការសម្រេចចិត្តដោយខ្លួនឯង ថាកន្លែងណាដែលគេគួរទៅ ហើយអ្វីដែលគួរតែធ្វើ នោះ។ វាប្រាកដជាមានការច្របូកច្របល់។ មុខងាររបស់មន្ត្រីទាហាន គឺដើម្បីដឹកនាំ ធ្វើជាអធិបតីលើ និង នាំផ្លូវកូនទាហានដទៃផ្សេងទៀត ដើម្បីឲ្យគោលដៅរបស់ពួកគេ អាចសម្រេចបាន។ វាក៏ដូចគ្នាទៅនឹងព្រះកាយរបស់ព្រះគ្រីស្ទដែរ។

លំហាត់អនុវត្ត

- ៦ ព្រះអំណោយទាននៃការគ្រប់គ្រង ត្រូវបានប្រទានទៅឲ្យព្រះកាយរបស់ព្រះគ្រីស្ទដើម្បីឲ្យអាច
 - ក) ក្លាយដូចជាកងទ័ពមួយដែរ។
 - ខ) បម្រើព្រះជាម្ចាស់តាមវិធីដែលល្អបំផុតតាមតែអាចធ្វើទៅបាន។
 - គ) មានអ្នកដឹកនាំក្រុមជំនុំ ក្រុមចាស់ទុំ និង អ្នកផ្សាយដំណឹងល្អ។



គ. ព្រះអំណោយទាននៃការបង្ហាញពីក្តីមេត្តាករុណា

រត្តបំណងទី៣. បកស្រាយពីមុខងារ និង គោលបំណងរបស់ព្រះអំណោយទាននៃការបង្ហាញពីក្តីមេត្តាករុណា។

ការកំណត់និយមន័យព្រះអំណោយទាននេះ

“អ្នកដែលចែកទានដល់ជនក្រីក្រ [ក្នុងគម្ពីរបកប្រែចាស់ គឺការមេត្តាករុណា] ចូរចែកអោយគេដោយចិត្តត្រេកអរ” (រ៉ូម ១២:៨)។

មេត្តាករុណា មានន័យថា “ភាពប្រណីសន្តោស” ឬ “មានចិត្តភាគរភាពជាមួយនឹងនរណាម្នាក់ដែលជាការមានចិត្តជាមួយមនុស្សម្នាក់ទៀត ឬ មានចិត្តសម្រាប់មនុស្សម្នាក់ទៀត”។ វាក៏មានន័យថា “អាណិតអាសូរ” ផងដែរ។

ដូច្នេះព្រះអំណោយទាននៃការបង្ហាញពីក្តីមេត្តាករុណា គឺជាព្រះអំណោយទានដែលបង្ហាញអ្នកដទៃថាអ្នកមានចិត្តជាមួយគេ និង មានចិត្តសម្រាប់គេផងដែរ។ វាគឺជាព្រះអំណោយទានដែលអាចឲ្យយើងអាណិតអាសូរអ្នកដទៃ។

ការបកស្រាយ និង អធិប្បាយពីព្រះអំណោយទាននេះ

មានការទាមទារដ៏ខ្លាំងមួយ ចំពោះព្រះអំណោយទាននៃការបង្ហាញពីក្តីមេត្តាករុណា ទាំងនៅក្នុងព្រះកាយរបស់ព្រះគ្រីស្ទ និង ក្នុងចំណោមអ្នកមិនជឿផងដែរ។ មនុស្សគឺមានភាពត្រៀមក្រំ ភាពឯកោ និងទុក្ខសោកសៅ។ មនុស្សចាំបាច់ត្រូវការនរណាម្នាក់ដែលអាចឈរក្បែរពួកគេ និងមានសេចក្តីប្រណីសន្តោសសម្រាប់ពួកគេ។ ព្រះអំណោយទាននៃការបង្ហាញពីក្តីមេត្តាករុណានេះហើយ ដែលបំពេញតម្រូវការមួយនេះ។

គំរូ និង ការរំលែងបង្ហាញដ៏ល្អបំផុតអំពីព្រះអំណោយទាននៃការបង្ហាញពីក្តីមេត្តាករុណា គឺព្រះអម្ចាស់យេស៊ូទ្រង់ផ្ទាល់។

សូមក្រឡេកទៅមើលការកត់ត្រាអំពីទ្រង់៖

១. “កាលព្រះអង្គទតឃើញមហាជន ទ្រង់មានព្រះហឫទ័យអាណិតអាសូរគេពន់ពេកណាស់ ព្រោះអ្នកទាំងនោះអស់កម្លាំងល្វើយ ធ្លាក់ទឹកចិត្ត ប្រៀបបីដូចជាចៀមដែលគ្មានគង្វាលថែទាំ។” (គម្ពីរម៉ាថាយ ៩:៣៦)។
២. “កាលព្រះយេស៊ូយាងឡើងពីទូក ទតឃើញមហាជនដ៏ច្រើនយ៉ាងនេះ ព្រះអង្គមានព្រះហឫទ័យអាណិតអាសូរគេពន់ពេកណាស់ ហើយទ្រង់ក៏ប្រោសអ្នកដ៏អោយបានជា។” (គម្ពីរម៉ាថាយ ១៤:១៤)
៣. “ព្រះយេស៊ូមានព្រះហឫទ័យអាណិតអាសូរអ្នកទាំងពីរពន់ពេកណាស់ ព្រះអង្គក៏ពាល់ភ្នែកគេ។ រំពេចនោះ គេមើលឃើញភ្លាម ហើយនាំគ្នាដើរតាមព្រះយេស៊ូទៅ។” (គម្ពីរម៉ាថាយ ២០:៣៤)

- ៤. “ព្រះយេស៊ូមានព្រះហឫទ័យអាណិតអាសូរគាត់ពន់ពេកណាស់ ព្រះអង្គក៏លូកព្រះហស្តទៅ ពាល់គាត់ ទាំងមានព្រះបន្ទូលថា៖ «ខ្ញុំយល់ព្រមហើយ ចូរអោយបានជាស្អាតបរិសុទ្ធចុះ!» (គម្ពីរម៉ាកុស ១:៤១)។
- ៥. “ខ្ញុំអាណិតអាសូរបណ្តាជននេះពន់ពេកណាស់ ដ្បិតគេនៅជាមួយខ្ញុំអស់រយៈពេលបីថ្ងៃមកហើយ ហើយគ្មានអ្វីបរិភោគសោះ” (គម្ពីរម៉ាកុស ៨:២)។
- ៦. “កាលព្រះអម្ចាស់ឃើញស្រ្តីមេម៉ាយនោះ ព្រះអង្គមានព្រះហឫទ័យអាណិតអាសូរគាត់យ៉ាងខ្លាំង។ ព្រះអង្គមានព្រះបន្ទូលទៅគាត់ថា៖ “សូមកុំយំអី!” (គម្ពីរលូកា ៧:១៣)។

ព្រះយេស៊ូមានព្រះហឫទ័យយ៉ាងជ្រាលជ្រៅជាមួយមនុស្ស និងសម្រាប់មនុស្សផង។ ទ្រង់ក៏បានបង្ហាញពីក្តីមេត្តាករុណារបស់ទ្រង់ទៅចំពោះមនុស្សផងដែរ។ នៅក្នុងរឿងអ្វីដែលនិយាយអំពីទ្រង់ ថាទ្រង់មានក្តីមេត្តាករុណានោះ វាក៏បានបង្ហាញឲ្យបានឃើញច្បាស់ដែរថាទ្រង់បានធ្វើអ្វីទាំងអស់ដែលទ្រង់អាចធ្វើសម្រាប់មនុស្សនោះ។ វាមិនទាន់គ្រប់គ្រាន់នៅឡើយ បើគ្រាន់តែមានចិត្តសម្រាប់មនុស្ស និង ជាមួយមនុស្សនោះ។ យើងត្រូវបង្ហាញមនុស្សថាយើងពិតជាមានចិត្តសម្រាប់ពួកគេ និង ជាមួយគេពិតប្រាកដមែន ដោយការបម្រើពួកគេ។ សម្រាប់អ្នកដែលមានទុក្ខសោក ត្រូវមានពាក្យដើម្បីកំសាន្តចិត្ត។ សម្រាប់អ្នកឯកោ ត្រូវតែមានមិត្តភាពសម្រាប់គេ។ សម្រាប់អ្នកដែលបាក់ទឹកចិត្ត ត្រូវមានពាក្យលើកទឹកចិត្តគេ។ សម្រាប់អ្នកមានបាប ត្រូវមានការខ្វល់ខ្វាយប្រកបសេចក្តីស្រឡាញ់សម្រាប់គេ។

ជាឧទាហរណ៍ វាគឺជាការល្អដែលមានចិត្តជាមួយ និង សម្រាប់មនុស្សកំព្រាឪពុក និង ស្រ្តីមេម៉ាយ ប៉ុន្តែការមានចិត្តជាមួយពួកគេ និងសម្រាប់ពួកគេ គឺមិនទាន់គ្រប់គ្រាន់នៅឡើយទេ។ យើងក៏ត្រូវតែជួយពួកគេក្នុងភាពជាក់ស្តែងផងដែរ៖ “រីឯសាសនាដ៏បរិសុទ្ធ ឥតខ្ចោះនៅចំពោះព្រះភក្ត្រព្រះបិតាជាម្ចាស់វិញ គឺស្ថិតនៅលើការទៅសួរសុខទុក្ខក្មេងកំព្រា និងស្រ្តីមេម៉ាយដែលមានទុក្ខលំបាក ព្រមទាំងស្ថិតនៅលើការរក្សាខ្លួនអោយផុតពីអំពើសៅហ្មងរបស់លោកីយ៍នេះ” (គម្ពីរយ៉ាកុប ១:២៧)។

វាជារឿងសំខាន់ណាស់ ដែលក្រុមជំនុំមួយត្រូវមានអ្នកជឿជាច្រើននាក់ដែលមានព្រះអំណោយទាននៃការបង្ហាញពីក្តីមេត្តាករុណា។ ព្រះអំណោយទានមួយនេះ ជួយគាំទ្រព្រះអំណោយទានទាំងអស់ទៀត។ ជាឧទាហរណ៍ អ្នកជឿដែលមានព្រះអំណោយទានខាងការផ្សាយដំណឹងល្អ ក៏ត្រូវមានព្រះអំណោយទាននៃការបង្ហាញពីក្តីមេត្តាករុណាផងដែរ ព្រោះព្រះអំណោយទាននៃការបង្ហាញពីក្តីមេត្តាករុណានេះ នឹងជួយពួកគេឲ្យមានចិត្តសម្រាប់ និង ជាមួយមនុស្សដែលមិនទាន់បានទទួលការសង្គ្រោះ។ បន្ទាប់មក ព្រះអំណោយទាននៃការផ្សាយដំណឹងល្អ នឹងកាន់តែមានប្រសិទ្ធិភាព។

លោកបារណាបានគឺជាគំរូមួយដ៏ល្អសម្រាប់អ្នកដែលមានព្រះអំណោយទាននៃការបង្ហាញពីក្តីមេត្តាករុណា។ លោកគឺជាមនុស្សម្នាក់ដែលមានចិត្តប្រណីសន្តោសខ្លាំងណាស់ ហើយចិត្តប្រណីសន្តោសនេះបានធ្វើឲ្យលោកបានបម្រើមនុស្សមួយចំនួនដែលក្រីក្របំផុត។ សូមអានខគម្ពីរទាំងនេះអំពីលោក ៖ គម្ពីរកិច្ចការ ៩:២៧ ; ១១:២៥-២៦; ១៥:៣៧-៣៩។

លំហាត់អនុវត្ត

- ៧ សេចក្តីមេត្តាករុណា មានន័យថា
 - ក) អំណាច
 - ខ) សេចក្តីស្រឡាញ់
 - គ) ចិត្តអាណិតអាសូរ
 - ឃ) ចិត្តប្រណីសន្តោស
- ៨ មនុស្សត្រូវការនរណាម្នាក់ដើម្បីបង្ហាញពួកគេពី ចិត្តប្រណីសន្តោស នៅពេលដែលពួកគេ
 - ក) រឹងមាំ និង ល្អប្រសើរ
 - ខ) ក្រៀមក្រំ និង ឯកោ
 - គ) អ្នកផ្សាយដំណឹងល្អ
 - ឃ) ជាមនុស្សមានបាប។
- ៩ ព្រះអំណោយទាននៃការបង្ហាញពីក្តីមេត្តាករុណាគឺជា
 - ក) ព្រះអំណោយទានមួយដែលអ្នកជឿជាច្រើននាក់គួរតែមាន។
 - ខ) ព្រះអំណោយទានមួយដែលមានតែអ្នកផ្សាយដំណឹងល្អត្រូវការ។
 - គ) ព្រះអំណោយទានមួយដែលបម្រើតាមសេចក្តីត្រូវការរបស់មនុស្សជាច្រើន។



គោលបំណងនៃព្រះអំណោយទាននេះ

មុខងារព្រះអំណោយទាននៃការបង្ហាញពីក្តីមេត្តាករុណា គឺជួយឲ្យអ្នកជឿមានចិត្តជាមួយ និងសម្រាប់អ្នកដទៃ និង មានចិត្តអាណិតអាសូរចំពោះពួកគេ។

គោលបំណងព្រះអំណោយទាននេះ គឺដើម្បីបង្ហាញអ្នកដែលខ្វះខាតពីក្តីមេត្តា តាមរយៈការឈរនៅក្បែរ និង ជួយពួកគេនៅពេលខ្វះខាតយ៉ាងពិតប្រាកដ។ ពិតជាព្រះអំណោយទានដ៏ពិសេសមែន!

លំហាត់អនុវត្ត

- ១០ ចូរគូសរង្វង់ជុំវិញអក្សរត្រឹមត្រូវ ដើម្បីបំពេញប្រយោគដូចតទៅនេះ៖ នៅពេលដែលអ្នកជឿម្នាក់មានចិត្តសម្រាប់ ឬ ជាមួយអ្នកជឿម្នាក់ទៀតនៅក្នុងពេលដែលគេក្រៀមក្រំ យើងហៅការនោះថា
 - ក) ជាមុខងាររបស់ព្រះអំណោយទាននៃការបង្ហាញពីក្តីមេត្តាករុណា។
 - ខ) ជាគោលបំណងរបស់ព្រះអំណោយទាននៃការបង្ហាញពីក្តីមេត្តាករុណា។



ឃ. ព្រះអំណោយទាននៃការជួយ

វត្ថុបំណងទី៤. បកស្រាយពីមុខងារ និង គោលបំណងរបស់ព្រះអំណោយទាននៃការជួយ ។

ការកំណត់និយមន័យពីព្រះអំណោយទាននេះ

“ក្នុងក្រុមជំនុំមុនដំបូងបង្អស់ ព្រះជាម្ចាស់បានតែងតាំង... ព្រះអំណោយទានខាងជួយអ្នកដទៃ” (គម្ពីរ១កូរិនថូស ១២:២៨)។

ពាក្យថា ជួយមានន័យថា “ធ្វើឲ្យធូរស្បើយ ឬ ជំនួយ” ។ ព្រះអំណោយទាននៃការជួយ គឺជាព្រះអំណោយទាន ដែលធ្វើឲ្យអ្នកជឿ អាចជួយ ឬ រំដោះទុក្ខអ្នកដទៃដោយការធ្វើល្អ តាមរយៈព្រះវិញ្ញាណដ៏វិសុទ្ធ។

ការបកស្រាយ និង អធិប្បាយពីព្រះអំណោយទាននេះ

មិនត្រូវឲ្យសមាជិកណាម្នាក់នៅក្នុងព្រះកាយរបស់ព្រះគ្រីស្ទមានអារម្មណ៍ថា គ្មានព្រះអំណោយទានខាងវិញ្ញាណសម្រាប់ពួកគេឡើយ។ មិនមែនគ្រប់គ្នាអាចក្លាយ ជាសាវ័ក ជាព្យាការី ជាអ្នកផ្សាយដំណឹងល្អ ឬ អ្នកគង្វាលនិងអ្នកបង្រៀននោះទេ ប៉ុន្តែសមាជិកទាំងអស់ អាចមានព្រះអំណោយទាននៃការជួយនេះបាន។ អ្នកជឿខ្លះ មានព្រះអំណោយទានពិសេសមកពីព្រះវិញ្ញាណដ៏វិសុទ្ធដើម្បីក្លាយជាអ្នកជួយតែម្តង។ ពួកគេទទួលបានសមត្ថភាពពិសេសដើម្បី ផ្តល់ភាពធូរស្បើយសម្រាប់អ្នកដទៃ។ សូមយើងសិក្សាឧទាហរណ៍ខ្លះ ដែលនឹងបង្ហាញយើងពីរបៀបព្រះអំណោយទាននៃការជួយ បំពេញមុខងារ នៅក្នុងក្រុមជំនុំដំបូងបង្អស់។

- ១. “បន្ទាប់មក ដោយលោកអប្សឡូសមានបំណងធ្វើដំណើរទៅកាន់ស្រុកអាខែ ពួកបងប្អូនក៏នាំគ្នាលើកទឹកចិត្តគាត់អោយទៅ ថែមទាំងសរសេរសំបុត្រទៅជំរាបពួកសិស្សនៅស្រុកនោះ អោយទទួលគាត់ដោយរាក់ទាក់ផង។” (គម្ពីរកិច្ចការ ១៨:២៧)
- ២. “សូមជំរាបសួរលោកអើបានដែលធ្វើការបំរើព្រះគ្រីស្ទរួមជាមួយ” (គម្ពីររ៉ូម ១៦:៩)

យើងមិនបានដឹងថាបុរសម្នាក់នេះបានធ្វើអ្វីដើម្បី ជួយលោកប៉ូលនោះទេ។ គាត់ប្រហែលជាបានធ្វើការចែកចាយ និង ការបង្រៀនខ្លះៗ។ ប្រហែលជាគាត់បានជួយ ដោយការដឹកនាំមនុស្សក្នុងការច្រៀងសរសើរតម្កើង។ គាត់ប្រហែលជាបានជួយដោយការចាត់ចែងប្រាក់កាសសម្រាប់ក្រុមរបស់លោកប៉ូល។ ទោះជាយ៉ាងណា គាត់ប្រហែលជាបានជួយដោយការសួរសុខទុក្ខអ្នកដែលទើបប្រែចិត្តថ្មី។ យើងបានត្រឹមតែ ស្មានពីរបៀបដែលគាត់បានជួយតែប៉ុណ្ណោះ។ យើងក៏អាចឃើញពីរបៀបដែលអ្នកជឿមានព្រះអំណោយទាននៃការជួយ មានតម្លៃខ្លាំងចំពោះព្រះកាយរបស់ព្រះគ្រីស្ទ។

- ៣. “វិញអ្នកវិញ មិត្តដ៏ស្មោះត្រង់អើយ សូមជួយនាងទាំងពីរនាក់នេះផង ដ្បិតនាងធ្លាប់បានតយុទ្ធរួម ជាមួយខ្ញុំ ព្រោះតែដំណឹងល្អ” (គម្ពីរកីលីពី ៤:៣)

អ្នកប្រាជ្ញខ្លះបានបកស្រាយឃ្លា “តយុទ្ធរូមជាមួយខ្ញុំ” ឲ្យទៅជាមានន័យថា “ប្រយុទ្ធរូមជាមួយខ្ញុំ” ។ នៅត្រង់នេះ យើងឃើញថា ស្រ្តីក៏អាចមានព្រះអំណោយទាននៃការជួយផងដែរ។ ប៉ុន្តែក៏មិនដឹងថា ពួកគេអាចជួយបានដោយរបៀបណាផងដែរ។ តើពួកគេអាចជួយបាន តាមរយៈការជួបជុំជាមួយនឹងស្រ្តីដែលជឿថាបានដែរឬទេ? តើពួកគេអាចនឹង បានជួយដោយការរៀបចំអាហារសម្រាប់លោកប៉ូល និងក្រុមរបស់លោកបានដែរឬទេ? តើពួកគេអាចជាអ្នកជួយ តាមរយៈការទូលអង្វរ និង ការអធិស្ឋានសម្រាប់មនុស្សបានដែរឬទេ? តើពួកគេអាចធ្វើការដេរសំលៀកបំពាក់ សម្រាប់លោកប៉ូល និង ក្រុមរបស់លោក ព្រមទាំងបោកសំអាតសំលៀកបំពាក់នោះ បានដែរឬទេ? សុទ្ធតែអាចធ្វើបានទាំងអស់ ដ្បិតព្រះអំណោយទាននៃការជួយគឺរួមបញ្ចូលទាំងការងារតូចតាចផងដែរ។

មានអ្នកខ្លះជឿថា នៅក្នុងក្រុមជំនុំជំបូងបង្អស់ ស្រ្តីដែលមានព្រះអំណោយទាននៃការជួយ ត្រូវបានគេហៅដោយនាមពិសេសមួយ។ ពួកគេត្រូវបានហៅថា អ្នកជំនួយស្រី ។ “ខ្ញុំទុកដាក់នាងភីបេ ជាបងប្អូនយើងនឹងអ្នករាល់គ្នា នាងជាអ្នកជំនួយដល់ពួកជំនុំ នៅក្រុងកេងត្រា” (គម្ពីររ៉ូម ១៦:១ គម្ពីរបកប្រែចាស់) នៅក្នុងខគម្ពីរនេះជាភាសាក្រិចសម្រាប់អ្នកប្រើថា “អ្នកជំនួយស្រី” ។

ជារឿងពិតណាស់ ដែលមនុស្សប្រុសមានព្រះអំណោយទានពិសេសក្នុងការជួយ ហើយត្រូវបានត្រាស់ហៅឲ្យបម្រើការជាអ្នកជំនួយក្រុមជំនុំ៖ “ដ្បិតបងប្អូនណាបំពេញមុខងារជាអ្នកជំនួយបានល្អ នឹងបានទទួលកិត្តិយស ព្រមទាំងមានចិត្តអង់អាចមោះមុត ដោយអាងលើជំនឿក្នុងអង្គព្រះគ្រិស្តយេស៊ូ។” (គម្ពីរ១ ធីម៉ូថេ ៣:១៣)

មានក្រុមជំនុំតូចមួយនៅអាមេរិកខាងត្បូងដែលមានចលនាដ៏អស្ចារ្យរបស់ព្រះជាម្ចាស់។ មានមនុស្សជាច្រើនដែលបានសង្គ្រោះ និង បានពេញដោយព្រះវិញ្ញាណដ៏វិសុទ្ធ។ អ្នកគង្វាលព្រមទាំងអ្នកបង្រៀនក៏ជាបងប្អូនដ៏ស្មោះត្រង់។ គាត់បានចែកចាយព្រះបន្ទូលរបស់ព្រះជាម្ចាស់ និង បានទៅសួរសុខទុក្ខមនុស្សជាច្រើនផងដែរ។ នៅក្នុងចំណោមអ្នកជឿទាំងអស់ មានស្រ្តីមាឌតូចម្នាក់ ដែលគេមិនសូវជាចាប់អារម្មណ៍ពីនាងទេ។ នាងមិនបាននិយាយច្រើន ជាសាធារណៈនោះទេ ប៉ុន្តែមើលទៅនាងហាក់បីដូចជាកំពុងតែអធិស្ឋានគ្រប់ពេល ។ នាង ជួយអ្នកគង្វាលបានច្រើនណាស់។ តាមរយៈព្រះវិញ្ញាណដ៏វិសុទ្ធនាងមានព្រះអំណោយទាននៃការជួយនៅក្នុងនាង។

លំហាត់អនុវត្ត

១១ ចូរសរសេរអក្សរ ត នៅពីមុខប្រយោគដែលត្រឹមត្រូវ និង អក្សរ ខ នៅពីមុខប្រយោគណាដែលខុស នៅខាងក្រោមនេះ។

-ក) ព្រះអំណោយទាននៃការជួយ ផ្តល់នូវជំនួយ និង ភាពធូរស្បើយសម្រាប់អ្នកដទៃ។
-ខ) មានអ្នកជឿមួយចំនួនតូចប៉ុណ្ណោះដែលត្រូវការ ឲ្យមានព្រះអំណោយទាននៃការជួយនេះ។
-គ) ទាំងបុរស និង ស្ត្រីសុទ្ធតែអាចមានព្រះអំណោយទាននៃការជួយ។
-ឃ) នៅក្នុងក្រុមជំនុំជំនួយបង្កស់ ស្ត្រីដែលមានព្រះអំណោយទាននៃការជួយ ត្រូវបានគេហៅថា អ្នកជំនួយ។



គោលបំណងនៃព្រះអំណោយទាននេះ

មុខងារព្រះអំណោយទាននៃការជួយ គឺការផ្តល់ឲ្យអ្នកជឿដែលនៅក្នុងព្រះកាយរបស់ព្រះគ្រីស្ទ នូវសមត្ថភាពក្នុងការជួយអ្នកដឹកនាំ និង ក្រុមជំនុំទូទៅ ជាមួយនឹងការងាររបស់ពួកគេ។

គោលបំណងសម្រាប់ព្រះអំណោយទាននៃការជួយ គឺការជួយធ្វើការងារជាក់ស្តែង ដើម្បីពង្រីកអាណាចក្ររបស់ព្រះជាម្ចាស់។ មុខងារ គឺនិយាយពីសមត្ថភាពក្នុងការជួយ ។ ឯគោលបំណងវិញគឺនិយាយអំពីការជួយជាក់ស្តែង។

ជាឧទាហរណ៍ យើងអាចនិយាយបានថា បងប្អូនណាម្នាក់មានសមត្ថភាពពិសេសក្នុងការអធិស្ឋាន។ នោះគឺជាមុខងាររបស់ព្រះអំណោយទាននៃការជួយ។ យ៉ាងណាមិញ សមត្ថភាពនៃការអធិស្ឋានរបស់គាត់នឹងមិនមានប្រយោជន៍អ្វីដល់ក្រុមជំនុំឡើយ ដរាបណាគាត់ប្រើប្រាស់ព្រះអំណោយទាននៃការជួយរបស់គាត់ ដោយធ្វើការអធិស្ឋាន។ នៅពេលដែលគាត់អធិស្ឋាន គោលបំណងរបស់ព្រះអំណោយទាននៃការជួយរបស់គាត់ គឺកំពុងត្រូវបានបំពេញ។

លំហាត់អនុវត្ត

១២ បងប្អូនដែលមានពេញដោយព្រះវិញ្ញាណម្នាក់ មានព្រះអំណោយទានពិសេសសម្រាប់ជួយអ្នកគង្វាលរបស់គាត់ក្នុងការចុះសួរសុខទុក្ខអ្នកជំងឺ។ តើប្រយោគនេះបញ្ជាក់អំពីមុខងារ ឬមួយក៏ គោលបំណងរបស់ព្រះអំណោយទាន?

- ក) មុខងារ
- ខ) គោលបំណង



ការប្រឡងផ្ទាល់ខ្លួន

ចម្លើយខ្លីៗ។ ចូរសរសេរចម្លើយទៅនឹងសំណួរនៅលើបន្ទាត់ដែលបានផ្តល់ជូន។

១ ចូររាប់របៀបបីយ៉ាង ដែលមនុស្សអាចបម្រើតាមរយៈព្រះអំណោយទាននៃការជួយ។

.....
.....
.....

២ ចូររាប់នាមទាំងបី ដែលប្រើសម្រាប់ហៅ អស់អ្នកដែលមានព្រះអំណោយទាននៃការគ្រប់គ្រង។

.....
.....

៣ ចូរសរសេរឈ្មោះព្រះអំណោយទាន នៅពីក្រោមនិយមន័យនីមួយៗរបស់វា។

ក) ការធ្វើជាអធិបតីលើ និង ការនាំផ្លូវ ក្រុមអ្នកជឿ។

ខ) ការជួយ ឬ រំដោះទុក្ខអ្នកដទៃដោយការធ្វើល្អ

គ) ការចែកទានដោយសេរី និង ចិត្តសប្បុរស ដើម្បីបំពេញតម្រូវការរបស់អ្នកដទៃ។

ឃ) ការបង្ហាញប្រាប់អ្នកដទៃថា អ្នកមានចិត្តជាមួយគេ និង សម្រាប់គេ។

៤ ចូរបើកមើលខគម្ពីរនីមួយៗ ហើយសរសេរឈ្មោះព្រះអំណោយទានដែលរៀបរាប់នៅក្នុងខគម្ពីរ

ទាំងនោះ នៅក្នុងចន្លោះបន្ទាត់ខាងក្រោម។

ក) គម្ពីរកិច្ចការ១៥:៣៧-៣៩

ខ) គម្ពីរកិច្ចការ១៨:២៧

គ) គម្ពីរ១៣ដ្យាវតារក្សត្រ ១៧:៨-១៦.....

ឃ) គម្ពីរកិច្ចការ ៦:១-៣.....

ង) គម្ពីរម៉ាកុស ១:៤១.....

៥ ចូរសរសេរឈ្មោះព្រះអំណោយទាននៃព័ន្ធកិច្ចទាំងបី ដែលបានសិក្សានៅក្នុងមេរៀនមុន។

.....
.....

បំពេញប្រយោគៗ ចូរសរសេរបំពេញប្រយោគ នៅលើចន្លោះបន្ទាត់ដែលបានដាក់ឱ្យ។

៦ មនុស្សដែលមានព្រះអំណោយទាននៃ.....

មានសមត្ថភាព ការរៀបចំ ការគ្រប់គ្រង និង ការដឹកនាំ។

៧ ព្រះអំណោយទានដែលមានគោលបំណងជួយតម្រូវ ហិរញ្ញវត្ថុរបស់អ្នកដទៃ គឺជាព្រះអំណោយទាន
នៃ.....

ចម្លើយសម្រាប់លំហាត់អនុវត្តន៍

- ១ គ) ដែលជួយយើងចែកទានដោយសេរី និង ដោយចិត្តសប្បុរស។
 ឃ) ដែលជួយយើងឲ្យចែកទាន ដើម្បីឲ្យយើងកាន់តែចែកទានបានកាន់តែច្រើនទៀត។
- ៧ គ) ចិត្តអាណិតអាសូរ
 ឃ) ចិត្តប្រណីសន្តោស
- ២ ក) តាមរយៈព្រះអំណោយទាននេះ តម្រូវការសាច់ឈាមរបស់ព្រះកាយត្រូវបានបំពេញ។
- ៨ ខ) ក្រៀមក្រំ និង ឯកោ
 ឃ) ជាមនុស្សមានបាប។
- ៣ ក) ព្រះអំណោយទាននៃការធ្វើជាអធិបតីលើ និង នាំផ្លូវក្រុមអ្នកជឿ។
- ៩ ក) ព្រះអំណោយទានមួយដែលអ្នកជឿជាច្រើននាក់គួរតែមាន។
 គ) ព្រះអំណោយទានមួយដែលបម្រើតាមសេចក្តីត្រូវការរបស់មនុស្សជាច្រើន។
- ៤ ដឹងនាំ, ធ្វើជាអធិបតី និង នាំផ្លូវ
- ១០ ក) ជាមុខងាររបស់ព្រះអំណោយទាននៃការបង្ហាញពីក្តីមេត្តាករុណា។
- ៥ ក) អ្នកដឹកនាំក្រុមជំនុំ
 គ) ក្រុមចាស់ទុំ
- ១១ ក) ត
 ខ) ខ
 គ) ត
 ឃ) ខ
- ៦ ខ) បម្រើព្រះជាម្ចាស់តាមវិធីដែលល្អបំផុតតាមតែអាចធ្វើទៅបាន។
- ១២ ខ) គោលបំណង

ការប្រឡងតាមជំពូកទីពីរ

ឥឡូវនេះ ដោយអ្នកបានបញ្ចប់ជំពូកទីពីរ អ្នកអាចឆ្លើយនឹងសំណួរប្រឡងជំពូកទីពីរបាន។ ចូររំលឹកមេរៀនពីខាងលើ មុនពេលដែលអ្នកចាប់ផ្តើម។ ធ្វើតាមការណែនាំដោយប្រុងប្រយ័ត្ន ដើម្បីធ្វើការប្រឡងបន្ទាប់មក បន្តទៅជំពូកទីបី។

